

Waħdi d-dar fil-maltemp

Il-Ħamis li għadda, xħin wasalt id-dar mill-iskola, sibt lil ommi qiegħda tilbes għax kellha appuntament għand id-dentist. Oħti kienet sejra magħha peress li hi wkoll kellha sinna qed tugagħha.

Xi siegħa wara kienu telqu u jien kont qed nagħmel ix-xogħol għad-dar fil-kamra tiegħi. Meta ttawwalt mit-tieqa, rajt li t-temp kien qed jissaħħab. Ftit minuti wara, is-sema kien mimli sħab iswed u f'kemm ili ngħidlek bdiet niezla xita ktieli ktieli bil-qliel. Beda jinstema' t-tkarwit tar-ragħad u s-sajjetti bdew ifaqqgħu waħda f'waħda. Ir-riħ tant beda jvenven, li kelli nagħlaq it-tieqa.

Ommi dejjem tgħidli li jekk ikun il-maltemp, naqla' l-plakka tat-televixin. Għalhekk, tlaqt nigri fis-salott u xgħelt id-dawl. Izda hekk kif kont se naqla' l-plakka, mar id-dawl u biex tkompli tagħqad ma kienx baqa' sulfarini biex nixgħel xemgħa! Dak il-ħin ftakart li ommi kienet iżzomm torċ fil-kexxun tal-kċina. Xħin sibtu xgħeltu u dħalt fil-kamra tiegħi.

Niftakar li kont imwerwra. Mhix ċajta tkun waħdek f'dar kbira meta jkun mar id-dawl! Dak il-ħin il-qattusa daħlet tigri fil-kamra għax beżgħet mill-ħoss tar-ragħad. Ħassejtni aħjar meta bdejt immellisha. Imbagħad qabadni l-guħ. Għalhekk ftaħt xi boroż tal-krisps u bdejt nikolhom peress li ma stajtix insaħħan l-ikel fil-*microwave*.

Wara sagħtejn, ommi u oħti ġew lura. Dak il-ħin tgħidx kemm fraħt u għeditilhom biex qatt ma jerggħu jħalluni waħdi fil-maltemp għax nitwerwer!



Leanne Micallef (Is-Sitt Sena)

Vaganza mhux tas-soltu

Dakinhar li rbaħt din il-vaganza, kont se ntir bil-ferħ! Irbaħt vaganza mhux tas-soltu lejn Mars.

Kelli kollox imħallas; il-vjaġġ bil-vettura spazjali, il-lukanda u l-ikel. Miegħi ħadt lill-kelb tan-nanna biex iżommli kumpanija. Għall-ewwel in-nanna beżgħet li se jiġrilu xi ħaġa imma meta żgurajtha li ħa nieħu ħsiebu ħallietni nieħdu miegħi. Kemm ferfer denbu u ferah!

Tgħidx kemm ħassejtni eċitata fuq il-vettura spazjali għax qatt ma kont tlajt fuq waħda. Domna ħafna biex wasalna. Xħin wasalna ġibt għajnejja wara widnejja! Qatt ma bsart li fuq dik il-pjaneta se jkun hemm il-ħajja. Kont tista' tara s-saffi kollha tal-blat ħamrani. Stajt nara xmajjar kbar u sbieħ madwari. Rajt ukoll annimali żgħar b'ħames saqajn jiġru ma' kullimkien. Fido beda jiġri warajhom biex jaqbadhom.

Wara ftit rajt ħames aljeni resqin lejja. Dawn kienu ħodor bi tliet għajnejn u ħames saqajn. Jien bdejt inwerżaq kemm niflaħ. Fido ma kien jidher imkien għax kien għadu jiġri wara l-annimali strambil! B'xorti tajba huma wkoll dehru jibżgħu minni għax bħalma jien rajt lilhom differenti minni anki huma bdew jaraw lili differenti minnhom. Xħin ikkalmajna t-tnejn li aħna, resqu lejja u ħaduni fil-lukanda flimkien ma' Fido li kien ġie lura.


L-aljeni kienu jikkomunikaw magħna bis-sinjali. Fil-lukanda li kienet magħmula mill-injam, l-aljeni ppreparaw l-ikel. Huma sajrju l-għajnejn ta' aljeni għedewwa tagħhom! Jaqq! Allavolja jien u Fido konna mejtin bil-ġuħ, ma kilnihomx! Qgħadna naraw lilhom jikluhom u aħna nixxenqu.

Wara l-ikel, jien u Fido morna nduru. Kien hemm riħa ta' gass madwarna u kull fejn tmiss kien jaħraq nar. Għalhekk aħna konna lebsin ilbies u żarbut addattat għal dan l-ambjent biex ma nwegġgħux. Konna mejtin bil-għatx minħabba s-sħana u għalhekk ippruvajna nixorbu minn għadira żgħira imma spicċajna biex ħraqna ħalqna daqskemm kien jaħraq l-ilma!

Jien u Fido ndunajna li f'dan l-ambjent konna se nbatu l-ġuħ u l-għatx. Allura ħrabna lejn il-vettura spazjali u l-pilota ħadna lura d-dar!

Minn din il-vaganza tgħallimt li mhux kulhadd l-istess fl-univers u hemm differenza kbira bejn il-bnedmin u l-aljeni. Kieku kelli nerga' nirbañ vaganza hemmhekk ma mmurx għalkemm dak kollu li ktibt kien biss ñolma!

Leanne Micallef (Is-Sitt Sena)



Il-Ġgant il-Kattiv

Mela darba waħda, fi gżira żgħira fiċ-ċentru tad-dinja, kien jgħix ġgant kattiv li kien jismu Mustafà. Mustafà kien twil sular u oħxon katuba. Kellu xagħru qasir u mqanfed, u tliet għajnejn li bihom kien jara ħafna. Snienu kienu kbar u ppuntati. F'kelma waħda ikollna ngħidu li kien ikrah ħafna.



Mustafà kien zaqqieq wisq. Ġol-frigġ kellu minn kollox; gobon, frott, kejkijiet bil-krema, ħut u laħam. Izda l-laħam li kien iħobb jiekol Mustafà, kien il-laħam tal-bniedem! Kien jaqbad ħafna bnedmin li jkunu għaddejnin minn hemm u jsajjarhom.

Ġurnata waħda, wara li spiċċajt mix-xogħol għad-dar, iddeċidejt li mmur inżur lin-nanna. Issa biex tmur għand in-nanna, kellek tgħaddi minn passagġ dejjaq fejn jgħidu li kien joqgħod il-ġgant Mustafà. Jien għaddejt minn hemm ħafna drabi imma qatt ma rajtu b'xorti tajba!

Bħas-soltu ħadt il-mowbajl miegħi ħalli jekk jigrili xi ħaġa, inċempel għall-għajnuna. Tlaqt għal għonq it-triq u waqt li kont miexja, niltaqa' ma' Amanda, ħabiba kbira tiegħi, u waqaft inkellimha. Waqt li kont qed inkellimha, inxomm riħa tinten pesti. Ħarist 'il fuq u rajt ġgant ikrah u enormi. Ħadd ma jista' jfisser il-biża' li ħassejt dak il-ħin! Lanqas laħaq tani ċans nagħmel pass biex naħrab, li ma qabadx lili u lil Amanda, u ħadna lejn id-dwejra tiegħu. Kienet dwejra żgħira li iktar kont taħseb li kienet ta' xi nana milli ta' ġgant!

Beda jkanta bil-leħen oħxon tiegħu u d-dwejra kibret f'kastell kbir u mudlam. Daħħalna ġewwa u ħadna go kamra żgħira li kienet tidher li hi xi kċina. Lili u 'l ħabibti, poggiena go vazett biex ma naħarbux. Imbagħad beda jsajjar iz-zalza. Meta lestieha, kien se jwaddabna ġol-borma, izda jien u Amanda, bdejna nwerżqu.

Naħseb li l-ġgant wara kollox għandu xi ftit sens ta' imħabba għax gietu ħniena minna u flok tefagħna ġol-borma, tefagħna 'l barra mit-tieqa! Jien spiċċajt ksirt idi u Amanda kisret siegħa. Dak il-ħin aħna t-tnejn bdejna ngħajtu għall-għajnuna forsi xi ħadd jismagħna. Imnalla n-nanna toqgħod fil-qrib għax semgħetna u giet għalina!

Leanne Micallef (Is-Sitt Sena)